

(७)

आपको अल्लाह ने कीया आपहीं आली जनाबु ।  
आपको अल्लाह ने दिया सब हीं से आला खिताबु ।  
आपकी खैर आफत से आफियत बंदे की है ।  
खुशि रहो मेरे खिजिर खुशि देते हो माही को आब ।  
ताप देने मे तो ऐसे हो कि जैसे आफताब ।  
माफु करने में तो ऐसे हो कि जैसे माहताप ।  
आरजू कदमे मुबारक में करूं सौ सौ न्याज़ ।  
आपकी खिजमत मुबारक में बजा लाऊं आदाब ।  
खुशि किया खुशि ख़त पै खुशि ख़त आपका खुशि हो नाखूबु ।  
खुशि इबारत खुशि सुखन खुशि हर्फ़ खुशि—खुशि है लकाबु ।  
आपका लिखिना ना लिखना बेशर्म का हैफ़ है ।  
आपसे शर्मदु बहुत हूं मैं अब क्या देऊं जवाबु ।  
जो गुनहु हुआ है सो बख़्शो जो श्री रघुवर दयालु ।  
आप बोला था ज़बान अपनी से बख़्शंद जनाब ॥

कृपा निधान साहिब मिठिड़ा फरिमाईनि था : बोलिणा सति

श्री वाहगुरु ! साहिब सदा दयाल आनंद में मगनु थी दिसनि था  
त महिरबानु प्रभू श्री रघुनन्दन देव युगल धणी रतन सिंहासन  
ते ब्राजमान आहिनि । साहिब मिठिड़ा अदब सां स्तुति था  
करनि । इहा भावना कान अथनि त को असांजा प्रीतम ईश्वर  
आहिनि । सदां मधुर उपासना में मगनु आहिनि, ईश्वरता उन में  
सहजई समाई पई आहे । जदहीं बाहरि सम्बन्ध सां मन प्राण  
आत्मा खां मथे प्रीतम खे चाहिनि था त उते ईश्वरु समुझण  
जी कहिड़ी घुरिज आहे । जदहीं हिक संसारी प्रेमी मजिनू अ  
लाइ लैला ईश्वर खां बि मथे आहे, तदहीं साहिब मिठिड़नि जे  
पावनु हृदय में प्रीतमु केदो वदो हूंदो सो केरु चई सघंदो ।

आचार्य पुरुष सहज मधुरता ऐं अनंत अनुराग में सदा  
वसनि था । साहिब मिठिड़ा चवनि था त : हे मुंहिजा प्यारा श्री  
राम ! (इहो रामु चवणु बि प्रभू अ जे सभिनी वदनि वदनि  
सम्बोधननि खां मथे आहे, सहज सुन्दरु ऐं सहज सींगारियलु  
ऐं बिए कंहि सम्बोधन सां सींगारण जी ज़रूरत खां मथे आहे)  
मिठा साहिब ! तवहां जी साहिबी सदां काइमु रहे । तवहां खे  
उन निराकार अच्युत ईश्वर जेको श्रीरंग रूप सां तवहां जे घर  
में ब्राजित आहे, उन्हीं अ तवहां खे वदो शानु देई सभिनी जो

मालिकु बणायो आहे । मिठी अमडि कौशल्या जो लादुलो बरु  
आहीं, मिठी अमडि केतिरे समय खां मिठे श्रीरंग देव खे पिए  
मनायो आहे, पहिरीं तुंहिजे जन्म लाइ ऐं पोइ तुंहिजे कुशल  
कल्याण लाइ । अमडि जो उहो अर्जु श्रीरंग देव अघायो आहे जो  
तवहां खे सभिनी जो मालिकु बणायो अथसि । प्रभू ! तवहां पाण  
ई सभिनी जा मालिक आहियो । तवहां खे कंहि स्तुति यां वदाई  
करे वदो कोन कयो आहे । तवहां स्वतः सिद्धि, वदनि खां वदा  
आहियो, जिते किथे तवहां जे शान जी धाक आहे । विश्वामित्र  
सां

गदु था वजो त पृथ्वी गुल थी विछाए । जितां लंघो था उतां  
जा जड़ चेतन मोहित था थियनि, राक्षसनि खे मारियो था त  
उहे बि मुक्ति था पाइनि । रिषी मुनी जीउ भरे जसु था गाइनि ।  
धनुष भजण ते सभु शूर वीर नमनु था करिन । तवहां जो जसु  
सूर्य वांगे जिते किथे प्रकाशित थी रहियो आहे । तवहां पाण खे  
ई पंहिजी अगाध ईश्वरता दिनी आहे । इन्हींअ करे सभु तवहां  
खे परम ईश्वरु था चवनि । श्री रामु जगधीश्वरु, जगतात्मा, सभ  
जो मालिकु प्यारो परमेश्वरु आहे । बी बि सूक्ष्म भावना आहे त  
तवहां खे शानु मानु यशु ईश्वरता सभु मिठी सरकार श्री

स्वामिनि महाराणी अ जे प्रसाद सां प्राप्त थिया आहिनि । साहिब मिठिङ्गनि जो सचो ऐं दृढ़ सनेहु सरकार जे चरण कमलनि में आहे । साहिबनि लाइ ईश्वरु, अल्लाहु, मिठी सरकार आहे । परमेश्वरु आहे 'आदि सति', उहो 'सति' श्री स्वामिनि महाराज आहिनि । साहिब मिठा चवनि था त हे प्रभू ! उन सचे साहिब तवहां खे एदो बाला खिताबु दिनो आहे छो त शक्ती अ सां ई त शक्तिवानु थो सदिजे । जनकपुर वासियुनि चयो त : हे अवध जा राजकुमार श्रीराम ! धनुष भजण जो गुमानु मन में न रखिजाइ । असां जी श्री किशोरी महाराज देवनि खे मनाए धनुष जी गौराइप तो लाइ हलिकी कराई हुई । तदहीं तो लाइ उन खे खणणु सुगमु थियो । भगुवान सत् चित् आनन्दु आहे । आनन्दु महाराज आहिनि सत् श्रीजू महाराज ऐं चेतनु युगल जो सुभाउ आहे । हे नाथ ! सत् सरूप श्री स्वामिनी अ सां मिली उन्हनि जे लिकल अद्भुत् बल ते सप्त सागर मेखिला वारी धरती अ जो धणी थियो आहीं । उन्हींअ गाल्हि खे मन में मजीं छदि । प्रभू ! हर हर कोन चवंदासीं । साहिब तवहां जी जै हुजे । तवहां जो कुशलु कल्याणु, तवहां जो सुखु ई असां जो सुखु आहे । तवहां जी मृदु मुस्कान समूह दासनि लाइ प्रसन्नता आहे । असां

जी इहा अरिदास आहे त तवहां सदां सुखी रहो । तवहां जी सची लग्गनि वारा तोड़े अंग उघाड़ा पेट में बुखिया हुजनि तबि उन्हनि खे अपारु खुशी आहे त असां जो मालिकु केदो वदो समर्थु महरबानु आहे । तवहां जी मिठी यादि में इहो आनंदु आहे जो टिन्हीं लोकनि जा विषय विलास निरर्थक था लग्गनि । हे नाथ ! इहो रसु आहे तवहां युगल धणियुनि जे मधुर मिलन जी प्रसन्नता में; उहो यादि करे भक्त अपार आनन्द में मगनु था थियनि ।

हे वदी उमिरि वारा साहिब श्री राम ! खुशि रहु, सदा प्रसन्नु रहु, मिलिया रहो । तवहां जी खुशी असां मछियुनि जो पाणी ऐं जीवन आधारु आहे । असां जे के जप तप दान धर्म करियूं था उन्हनि सभिनी जो फलु इहो आहे त तवहां सदां खुशि रहो । नितु नवां कलोल करियो । असां बुधी प्रसन्न थियूं ऐं ठरूं । सूरजि चंद्र खां सवाइ अखियूं नथियूं दिसी सघनि तियं असां लाइ तवहां सूरज ऐं चंद्र रूपु आहियो । मिठिड़ा श्रीराम ! तवहां मजेदार साहिब आहियो । बिया जे के साहिब आहिनि से यां तेजु दींदा, ढरी हलिकिड़ा थी पवंदा तवहां बिन्हीं गाल्हियुनि खे हिक वक्ति रखो था । तेज दियण में त अहिड़ा आहियो जियं

मंझदि जो सूर्यु, केरु अखि खणी निहारे बि न सघे । जियं सूरज  
भगुवानु प्रघटु थी पंहिजे प्रकाश सां अनंत सुख थो द्रिए तियं  
तवहां बि पंहिजे तेज सां शरणि पियनि खे सुखु था द्रियो,  
तपायो न था । पंहिजे प्रताप सां कंहि खे बि चंचलु थियणु न था  
द्रियो । पंहिजो राजु सत्य धर्म सां हलायो था । चोर ऐं अपराधी  
अंधा थी था पवनि । तवहां जो तेजु सनिमुख जीवनि लाइ मंगल  
दायकु आहे । सूरज रूप सां कमलनि खे खिड़ाए थो । तवहां जो  
तेजु, अनन्त भावनि रूपु गुल, भक्तनि जे हृदय सरोवर में  
टिड़ाए थो । “भक्तनि के हित कोट मात पित ।” आफत खे  
मिटाए आबु करण वारो आफताबु आहे । सूरजु त बाहिरीं ऊंदहि  
मिटाए थो पर तवहां जो तेजु अनंत भक्तनि जे हृदय जो  
अधिकारु मिटाए थो ।

कृपा करण, माफी द्रियण ऐं ठरी पवण में अहिड़ा आहियो  
जियं पूर्णमासी अ जो चन्द्रमा । कंहि जी पुकार कन ते पवे त  
सूरजु यां चन्द्रमां थी पओ । जंहि खे तेज सां भाव में रखो उहो  
जे निमाणो थी पवे त उनते चन्द्रमा वांगे अमृतु पियो वरिसाई ।

जयंत ते केद्री कावड़ि कयाऊं पर शरणि पुकारियाई त  
थोरो दण्डु देई माफु कयाऊंसि । रिषिमुनि ते कावड़ि कयाऊं ऐं

वरी शरणि पिया त भक्ति मती शबिरी अ जे अगियां निमाए  
उन्हनि जो भलो कयाऊं । माफु करण में किरोड़ चंद्रमा वांगुरु  
आहियो । सुग्रीवु बाली अ जी मार खाई अची क्रोध में केदो  
गाल्हायो पर प्यारा राघवेन्द्र ! नाराजु न थिएं, उलिटो पंहिजी  
भुल मजी अरिमानु पियो करीं । सुग्रीव राज में केदी भुल कई ।  
प्रभू मिठे कावड़ि कई पर जदहीं लखणलालु मारण लाइ हलियो  
त दया में ढरी पिया । प्रभू अ वटां सदां माधुर्यता, कृपा  
वात्सल्यता रूपु अमृतु वरिसी रहियो आहे ।

चन्द्रमा जो अमृतु बूटा तदहीं झटींदा आहिनि जदहीं गभ  
ते ईंदा आहिनि । तियं प्रभू कृपा रूपु अमृतु बि जीव तदहीं झटे  
सघंदा जदहीं सति संग जे प्रसाद सां निराभिमानु थी उत्साह  
उमंग रूपु गभु धारींदा ।

हे नाथ ! तवहां जो तेज प्रतापु, सहनशीलता, दास  
वत्सलिता भक्त वशिता आदि अनूपम गुण दिसी दिलि इयें थी  
चाहे त अठई पहर तवहां जे दर ते पियो रहां । पलु बि धार न  
थियां । रुगो चुपिकरे निहारींदुसि त चवंदो त एतिरो तकीं छो  
थो ? इन करे तवहां जे चरण गुलिड़नि में मिठियूं प्यार भरियूं  
अरिदासूं ऐं तवहां जा कदम मुबारक जेके भक्तनि हृदय में मंगल

वाधाई वज़ाइन वारा आहिनि, उन्हनि में हर हर वन्दु पियो  
करियां छो त उहेई सनेही भक्तनि जा आधार आहिनि । तवहां  
जे चरणनि तां बलिहारु वजां । मां रुगो वेही न रहंदुसि; तवहां  
जी जेका बि सेवा हून्दी सा अदब सां बजाइ आणींदुसि । तवहां  
जे घर जी हलकी में हलकी टहल बि दिलि प्राण सां कन्दुसि ।  
सेवा में जे के ज़रूरी गुण आहिनि से भव अदब शील, निष्कपट,  
निष्कामता, बिना देखारे, निराभिमानता उत्साहु आदि धारणु करे  
तवहां जी सेवा कन्दुसि ।

तवहां जो ख़त मथां ख़तु थो अचे । नवां नवां चरित्रनि जा  
पुस्तक था मोकिलियो । रस रूप समाज जा दृष्य था देखारियो  
उन्हनि मूं खे खुशी दिनी आहे ( पुस्तक सचो दोस्तु हर वक्त  
तियारु ) प्रीतम जा चरित्र बि पाण प्रीतमु थो मोकिले । उन लाइ  
हृदय में उमंगु बि संदसि दाति आहे । मालिक जी इहा प्रसन्नता  
वीचारे चित में खुशी थी थिए । लिखिणी खुशी थी दिए ।

कविता

आनन्दु थी दिए । पदनि जो मेठाजु प्रफुल्लित थे करे । मिठा  
मिठा नाम, मधुर उपमाऊं, अखरु अखरु, आनंद में गद्गद् था  
करनि ।



तवहां जो कृपा मां कृपा पत्र लिखणु ऐं मुंहिजो कुछु बि न लिखणु, इहा मुंहिजी बेअदबी आहे । साहिबु यादि करे लिखे ऐं सेवकु लिखण जी गेंवारी करे त उन खे हैफु आहे । साहिब जे हिक वार लिखण ते दास जो लख वार लिखणु बि थोरो आहे इन्हीय करे लालन मां लज़ी आहियां । तवहां जी कृपा जे बार सां दबियल आहियां । अरिमानु अथमि जो मां तवहां जे अहेतुकी स्नेह जे बदिले सनेहु न थो करियां । इन्ही अ लज़ करे कुछु न थो लिखां । बसि मुंहिजा सद महिरबान साहिब ! जे को बि मूं खां को गुनाहु अपराधु थियो आहे सो सभु, हे रघुकुल में श्रेष्ठ, दया मन्दिर श्रीराम ! पंहिजे सदां बखिशंद बिरिद खे दिसी माफु करि । असां जा गुनाह क्षमा करि । तवहां कृपा करे सभाजे विच में फरिमायो हो त मां बखिशंदु आहियां जेको बि शरणि पुकारींदो उनखे अभय कंदुसि ।

प्रभू महाराज इहे निमाणा वचन बुधी चवण लगा त : बचा !  
तवहां में को बि अपराधु कोन आहे । उलिटो असां तवहां जी पूरी सम्भाल न कई आहे, इन्ही अ करे असां खे भउ हो त मतां रुसी विहो । को बि चिंता न करियो तवहां सदां असां जा आहियो,

क्षमा धारियनि लाइ थींदी आहे । तवहां त पंहिजा आहियो । इयें  
चई प्रभू महाराजनि साई अमड़ि खे कृपा वात्सल्य सां सुखी कयो

।

बोलि मिठिड़े बाबल साई अमां जी सदाई जै ।